

॥ श्री कनकधारा स्तोत्रम् ॥

Śrī Kanakadhārā Stotram

अङ्गं हरेः पुलकभूषणमाश्रयन्ती

aṅgaṁ hareḥ pulakabhūṣaṇamāśrayantī

भृङ्गाङ्गनेव मुकुलाभरणं तमालम् ।

bhṛṅgāṅganeva mukulābharaṇaṁ tamālam ।

अङ्गीकृताखिलविभूतिरपाङ्गलीला

aṅgīkṛtākṣhilavibhūtīrapāṅgalīlā

माङ्गल्यदास्तु मम माङ्गलदेवतायाः ॥ १ ॥

māṅgalyadāstu mama māṅgaladevatāyāḥ ॥ 1 ॥

मुग्धा मुहुर्विदधती वदने मुरारेः

mugdhā muhurvidadhatī vadane murāreḥ

प्रेमत्रपाप्रणिहितानि गतागतानि ।

prematrapāpraṇihitāni gatāgatāni ।

माला दृशोर्मधुकरीव महोत्पले या

mālā dṛśormadhukarīva mahotpale yā

सा मे श्रियं दिशतु सागरसम्भवायाः ॥ २ ॥

sā me śriyaṁ diśatu sāgarasambhavāyāḥ ॥ 2॥

विश्वामरेन्द्रपदविभ्रमदानदक्षम्-

viśvāmarendrapadavibhramadānadakṣam-

आनन्दहेतुरधिकं मुरविद्विषोऽपि ।

ānandaheturadhikaṁ muravidviṣo'pi ।

ईषन्निषीदतु मयि क्षणमीक्षणार्धम्-

iṣanniṣīdatu mayi kṣaṇamīkṣaṇārdham-

इन्दीवरोदरसहोदरमिन्दिरायाः ॥ ३ ॥

indīvarodarasahodaramindirāyāḥ ॥ 3॥

आमीलिताक्षमधिगम्य मुदा मुकुन्दम्-

āmilitākṣamadhigamya mudā mukundam-

आनन्दकन्दमनिमेषमनङ्गतन्त्रम् ।

ānandakandamanimeṣamanaṅgatantram ।

आकेकरस्थितकनीनिकपक्ष्मनेत्रं

ākekarasthitakanīnikapakṣmanetram

भूत्यै भवेन्मम भुजङ्गशयाङ्गनायाः ॥ ४ ॥

bhūtyai bhavenmama bhujāṅgaśayāṅganāyāḥ ॥ 4॥

बाह्वन्तरे मधुजितः श्रितकौस्तुभे या

bāhvantare madhujitaḥ śritakaustubhe yā

हारावलीव हरिनीलमयी विभाति ।

hārāvalīva harinīlamayī vibhāti ।

कामप्रदा भगवतोऽपि कटाक्षमाला

kāmapradā bhagavato'pi kaṭākṣamālā

कल्याणमावहतु मे कमलालयायाः ॥ ५ ॥

kalyāṇamāvahatu me kamalālayāyāḥ ॥ 5 ॥

कालाम्बुदालिललितोरसि कैटभारेः

kālāmbudālilalitorasi kaiṭabhāreḥ

धाराधरे स्फुरति या तडिदङ्गनेव ।

dhārādhare sphurati yā taḍidaṅganeva ।

मातुस्समस्तजगतां महनीयमूर्तिः

mātussamastajagatām mahanīyamūrtiḥ

भद्राणि मे दिशतु भार्गवनन्दनायाः ॥ ६ ॥

bhadrāṇi me diśatu bhārgavanandanāyāḥ ॥ 6 ॥

प्राप्तं पदं प्रथमतः खिल यत्प्रभावान्-

prāptaṁ padaṁ prathamataḥ khila yatprabhāvān-

माङ्गल्यभाजि मधुमाथिनि मन्मथेन ।

māṅgalyabhāji madhumāthini manmathena ।

मय्यापतेत्तदिह मन्थरमीक्षणार्धं

mayyāpatettadiha mantharamīkṣaṇārdham

मन्दालसं च मकरालयकन्यकायाः ॥ ७ ॥

mandālasam ca makarālayakanyakāyāḥ ॥ 7 ॥

दद्यादयानुपवनो द्रविणाम्बुधाराम्-

dadyāddayānupavano draviṇāmbudhārām-

अस्मिन्नकिञ्चनविहङ्गशिशौ विषरणे ।

asminnakiñcanavihaṅgaśiśau viṣaṇṇe ।

दुष्कर्मघर्ममपनीय चिराय दूरं

duṣkarmagharmamapanīya cirāya dūram

नारायणप्रणयिनीनयनाम्बुवाहः ॥ ८ ॥

nārāyaṇapraṇayinīnayanāmbuvāhaḥ ॥ 8 ॥

इष्टा विशिष्टमतयोऽपि यया दयार्द्र-

iṣṭā viśiṣṭamatayo'pi yayā dayārdra-

दृष्ट्या त्रिविष्टपपदं सुलभं लभन्ते ।

drṣṭyā triviṣṭapapadam sulabham labhante ।

दृष्टिः प्रहृष्टकमलोदरदीप्तिरिष्टां

drṣṭiḥ prahrṣṭakamalodaradīptiriṣṭām

पुष्टिं कृषीष्ट मम पुष्करविष्ठरायाः ॥ ९ ॥

puṣṭim kṛṣīṣṭa mama puṣkaraviṣṭharāyāḥ ॥ 9 ॥

गीर्देवतेति गरुडध्वजसुन्दरीति

gīrdevateti garuḍadhvajāsundarīti

शाकम्भरीति शशिशेखरवल्लभेति ।

śākambharīti śaśīśekharaḥvallabhēti ।

सृष्टिस्थितिप्रलयकेलिषु संस्थितायै

sr̥ṣṭisthitipralayakeliṣu saṁsthitāyai

तस्यै नमस्त्रिभुवनैकगुरोस्तरुण्यै ॥ १० ॥

tasyai namastribhuvanaikagurostaruṇyai ॥ 10॥

श्रुत्यै नमोऽस्तु शुभकर्मफलप्रसूत्यै

śrutyai namo'stu śubhakarmaphalapasūtyai

रत्यै नमोऽस्तु रमणीयगुणार्णवायै ।

ratyai namo'stu ramaṇīyaguṇārṇavāyai ।

शक्त्यै नमोऽस्तु शतपत्रनिकेतनायै

śaktyai namo'stu śatapatraniketanaīyai

पुष्ट्यै नमोऽस्तु पुरुषोत्तमवल्लभायै ॥ ११ ॥

puṣṭyai namo'stu puruṣottamavallabhāyai ॥ 11॥

नमोऽस्तु नालीकनिभाननायै

namo'stu nālīkanibhānanāyai

नमोऽस्तु दुग्धोदधिजन्मभूत्यै ।

namo'stu dugdhodadhijanmabhūtyai ।

नमोऽस्तु सोमामृतसोदरायै

namo'stu somāmṛtasodarāyai

नमोऽस्तु नारायणवल्लभायै ॥ १२ ॥

namo'stu nārāyaṇavallabhāyai ॥ 12॥

सम्पत्कराणि सकलेन्द्रियनन्दनानि

sampatkarāṇi sakalendriyanandanāni

साम्राज्यदानविभवानि सरोरुहाक्षि ।

sāmrajyadānavibhavāni saroruhākṣi ।

त्वद्वन्दनानि दुरिताहरणोद्यतानि

tvadvandanāni dūrītāharaṇodyatāni

मामेव मातरनिशं कलयन्तु मान्ये ॥ १३ ॥

māmeva mātaranīśaṃ kalayantu mānye ॥ 13॥

यत्कटाक्षसमुपासनाविधिः

yatkaṭākṣasamupāsanāvidhiḥ

सेवकस्य सकलार्थसम्पदः ।

sevakasya sakalārthasampadaḥ ।

संतनोति वचनाङ्गमानसैस्-

santanoti vacanāṅgamānasais-

त्वां मुरारिहृदयेश्वरीं भजे ॥ १४ ॥

tvāṃ murārihṛdayeśvarīṃ bhaje ॥ 14॥

सरसिजनिलये सरोजहस्ते

sarasijanilaye sarojahaste

धवलतमांशुकगन्धमाल्यशोभे ।

dhavalatamāṁśukagandhamālyaśobhe ।

भगवति हरिवल्लभे मनोज्ञे

bhagavati harivallabhe manojñe

त्रिभुवनभूतिकरि प्रसीद मह्यम् ॥ १५ ॥

tribhuvanabhūtikari prasīda mahyam ॥ 15॥

दिग्घस्तिभिः कनककुम्भमुखावसृष्ट-

digghastibhiḥ kanakakumbhamukhāvasṛṣṭa-

स्वर्वाहिनी विमलचारुजलप्लुताङ्गीम् ।

svarvāhinī vimalacārujalaplutāṅgīm ।

प्रातर्नमामि जगतां जननीमशेष-

prātarnamāmi jagatām jananīmaśeṣa-

लोकाधिनाथगृहिणीममृताब्धिपुत्रीम् ॥ १६ ॥

lokādhināthagr̥hiṇīmamṛtābdhiputrīm ॥ 16॥

कमले कमलाक्षवल्लभे त्वं

kamale kamalākṣavallabhe tvam

करुणापूरतरङ्गितैरपाङ्गैः ।

karuṇāpūratarāṅgitairapāṅgaiḥ ।

अवलोकय मामकिञ्चनानां

avalokaya māmakiñcanānām

प्रथमं पात्रमकृत्रिमं दयायाः ॥ १७ ॥

prathamam pātramakṛtrimam dayāyāḥ ॥ 17॥

स्तुवन्ति ये स्तुतिभिरमूभिरन्वहं

stuvanti ye stutibhīramūbhiranvham

त्रयीमयीं त्रिभुवनमातरं रमाम् ।

trayīmayīṁ tribhuvanamātaram ramām ।

गुणाधिका गुरुतरभाग्यभागिनो

guṇādhikā gurutarabhāgyabhāginō

भवन्ति ते भुवि बुधभाविताशयाः ॥ १८ ॥

bhavanti te bhuvi budhabhāvitāśayāḥ ॥ 18॥

॥ इति श्रीमद् शङ्कराचार्यकृत

॥ iti śrīmad śaṅkarācāryakṛta

श्री कनकधारास्तोत्रं सम्पूर्णम् ॥

śrī kanakadhārāstotram sampūrṇam ॥